

**गीडा से गोरखपुर तक के एल०ई०डी० लाइट लगाने का
कार्य शीघ्र प्रारम्भ किया जाये : मुख्यमंत्री**

**नई औद्योगिक नीति में बुन्देलखण्ड एवं
पूर्वांचल के उद्यमियों के लिए काफी सुविधा होगी**

**जिलाधिकारी प्रतिमाह एवं मण्डलायुक्त हर दूसरे माह उद्यमियों के साथ
बैठक कर उनकी समस्याओं का करे निराकरण : मुख्यमंत्री**

मुख्यमंत्री का गोरखपुर भ्रमण

दिनांक : 10 अगस्त, 2017

प्रदेश के मुख्यमंत्री योगी आदित्यनाथ जी ने आज गोरखपुर में सर्किट हाउस सभागार में चेम्बर ऑफ इण्डस्ट्रीज के पदाधिकारियों के साथ बैठक के दौरान कहा कि नई औद्योगिक नीति से उद्योगों को बढ़ावा मिलेगा। नई औद्योगिक नीति में बुन्देलखण्ड एवं पूर्वांचल के उद्यमियों के लिए काफी सुविधा होगी। उन्होंने बताया कि जल्द ही गोरखपुर में अच्छे एवं बड़े उद्योग आने वाले हैं, जिससे गोरखपुर में करोड़ों रुपये का निवेश होगा। प्रदेश में सिंगल विण्डो सिस्टम लागू किया जा रहा है, जिसमें एक नोडल अधिकारी भी नामित होगा जो उद्यमियों के आवेदन के निस्तारण के लिए जिम्मेदार होगा।

मुख्यमंत्री जी ने कहा कि जिलाधिकारी, वरिष्ठ पुलिस अधीक्षक, सी०ई०ओ० गीडा उद्यमियों के साथ प्रतिमाह बैठकर उनकी समस्याओं का निराकरण सुनिश्चित करें तथा मण्डलायुक्त भी हर दूसरे माह उद्यमियों के साथ बैठक करें। उन्होंने पुलिस अधिकारियों को निर्देश दिया कि उद्यमियों की सुरक्षा के प्रति पुलिस सतर्क रहे तथा पेट्रोलिंग नियमित रूप से की जाये। साथ ही, समय-समय पर डिप्टी एस०पी० एवं उद्यमियों की बैठक भी आयोजित की जाए। जब भी बड़े लेन-देन के लिए उद्यमी बैंक में जायें तो उसकी सूचना पुलिस को दे जिससे उनको सुरक्षा प्रदान की जा सके। उन्होंने कहा कि छोटी सी घटना को भी बहुत बड़ा मानते हुए अपराधियों से साथ सख्ती से निपटा जाये।

योगी जी ने कहा कि गोरखपुर शहर के सौन्दर्यीकरण के लिए सभी लोग मिलकर काम करें तथा गीडा के अधिकारी एवं उद्यमी गण गीडा के आस पास के क्षेत्रों में अच्छे कार्यों के लिए सहयोग प्रदान करें। उन्होंने कहा कि जी०डी०ए० भी जो गांव अधिगृहीत कर रहा है उसके आस पास के क्षेत्रों में जन सुविधा उपलब्ध कराए। मुख्यमंत्री जी ने कहा कि जो भी सड़के बनें उसका अनुरक्षण पांच वर्ष तक कार्यदायी संस्था करे। उन्होंने अधिकारियों को निर्देशित किया कि गीडा से गोरखपुर तक के एल०ई०डी० लाइट लगाने का कार्य शीघ्र प्रारम्भ किया जाये।

इस अवसर पर अधिकारीगण एवं चेम्बर ऑफ इण्डस्ट्रीज के पदाधिकारी गण उपस्थित रहे।